

Il-Papa jstieden lill-bnedmin ta' rieda tajba biex ningħaqdu flimkien u nitolbu għan-negozji żgħar u medji f'din il-kriżi ekonomika u soċjali li ninsabu fiha biex jinstab il-mod kif jibqgħu miftuħa u jaqdu lil-lokalitajiet tagħhom.



Qari: *Salm 70 1-5*

Fik, Mulej, jien nistkenn;

ma jkolli qatt għax ninfixel.

Għall-ġustizzja tiegħek salvani u ħarisni;

agħtini widen u fittex eħlisni.

Kun sur ta' kenn għalija;

int wegħedt li tigi dejjem issalvani,

għax blata u fortizza int għalija.

Alla tiegħi, ħarisni minn id il-ħażin,

minn id il-qarrieq u l-kiefer.

Għax inti, Sidi, it-tama tiegħi;

Mulej, inti l-fiduċja tiegħi sa minn żgħożiti.

Mulej, int tħobbna b'imħabba tal-ġenn

u żgur li ma tixtieq tara lil ħadd minna jbati.

Inti taf, Mulej, kif dil-pandemija laqtet ħażin lil bosta nies

u ħafna kienu dawk li kampaw għax għenhom l-istat.

Għalhekk il-Papa Franġisku qed iħeġġiġna sabiex nitolbu għan-negozji żgħar u medji f'din il-kriżi ekonomika u soċjali biex jinstab il-mod kif huma jibqgħu miftuħa u jaqdu lil-lokalitajiet tagħhom.

Mulej, żgur li mhu faċli għal ħadd li jara dak li ħadem għalih jispiċċa, u l-għixien tiegħu, tal-familja tiegħu u tad-dipendenti tiegħu ikun fil-periklu għax in-negozju m'għadux wieħed sostenibbli.

X'inkwiet u disperazzjoni meta tkun taf

li ma tista' tagħmel xejn biex tirranġa s-sitwazzjoni!

Għalhekk, Mulej, nitolbuk għal dawk n-negozjanti li huma għaddejjin minn sitwazzjonijiet diffiċli u qed iħossuhom iddisprati u ma jafux x'ser jaqdbu jagħmlu.

Berikom, Mulej, u wriehom li int tħobbhom ħafna u

li l-imħabba tiegħek għalihom hi kbira tant

li huma jistghu jistrieħu fik.

Għalhekk nitolbok, Mulej, sabiex tieqaf man-negozjanti żgħar sabiex huma jagħrfu jmexxu n-negozju tagħhom bil-għaqal biex b'hekk huma u dawk li jiddependu fuqhom għax-xogħol ikollhom l-għixien ta' kuljum.

KANT

Qari: *Mill-enciklika ta' Papa Franġisku – Laudate Si*

128. Aħna sa mill-ħolqien tagħna msejhin għax-xogħol. M'għandniex infittxu li x-xogħol tal-bniedem neħdulu postu dejjem iżjed bil-progress teknoloġiku: meta jagħmel hekk, il-bniedem ikun jagħmel ħsara lillu nnifsu.

Ix-xogħol hu bżonn, hu parti mis-sens tal-ħajja fuq din l-art, triq li biha l-bniedem jikber, jiżviluppa u jilħaq il-milja tiegħu. F'dan is-sens, l-għajnuna lill-foqra bil-flus għandha tkun dejjem rimedju proviżorju biex naffaċċjaw ċerti emerġenzi. L-għan veru għandu dejjem ikun li ngħinuhom ikollhom ħajja dinjituża permezz tax-xogħol.

Mulej, ix-xogħol jagħti dinjità lill-bniedem,
u meta ħaddiem jitlef xogħlu, dan iħossu bla ħila;
għalhekk kulħadd għandu jkollu l-opportunità li jsib ix-xogħol.
Iżda bħalissa ħafna negozji qed jippruvaw jirkupraw
mid-diżastru li ħolqot il-pandemija fost in-negozji żgħar u medji.
Agħti d-dehen, Mulej, lill-mexxejja tal-pajjiżi
sabiex dawn jgħinu biex in-negozji ż-żgħar iqumu fuq saqajhom.
Fuq kollox, Mulej, agħti l-għajnuna u s-saħħa lin-negozjanti
biex huma jmexxu n-negozju tagħhom
b'kuraġġ u responsabbiltà.
B'hekk, mhux biss ikunu jistgħu jgħibu 'l quddiem in-negozju tagħhom,
iżda biex joffru wkoll servizz lill-komunità tagħhom.
Għinuhom ħalli permezz tal-impenn fix-xogħol,
sew tagħhom kif ukoll ta' dawk li jaħdmu magħhom,
jerġgħu jqumu fuq saqajhom u jkunu ta' ġid għall-oħrajn.
Agħtina d-dehen, Mulej, sabiex aħna nagħrfu
kif noffru s-sapport tagħna billi nagħżlu
li nixtru minn negozji żgħar sabiex huma
jkunu jistgħu jzommu n-negozju tagħhom miftuħ.

KANT

Nitolbu flimkien

Nitolbuk, Mulej, skont il-fehma tal-Papa, biex in-negozji żgħar u medji f'din il-kriżi ekonomika u soċjali li qegħdin fiha, isibu l-mod kif jibqgħu miftuħa u jaqdu lil-lokalitajiet tagħhom.

Nitolbu... Ismagħna nitolbuk Mulej.

Nitolbuk, Mulej, sabiex tifthilhom bibien ġodda ħalli jkunu jistgħu jirkupraw it-telf li qed ikollhom minħabba l-pandemija.

Nitolbu... Ismagħna nitolbuk Mulej.

Mulej, agħti d-dehen lill-imprendituri tan-negozji żgħar, sabiex huma jagħmlu għażliet li jgħinuhom ikabbru u jsostnu n-negozju tagħhom.

Nitolbu... Ismagħna nitolbuk Mulej.

Nitolbuk, Mulej, għal dawk kollha li għandhom xi tip ta' negozju, u li qed jibżgħu li n-negozju tagħhom ser ifalli. Agħtihom l-għajnuna, Mulej, biex b'hekk ikomplu jaqilgħu l-għixien tagħhom u tal-familji tagħhom.

Nitolbu... Ismagħna nitolbuk Mulej.